



AZƏRBAYCAN RESPUBLİKASININ QIDA TƏHLÜKƏSİZLİYİ AGENTLİYİ

Q Ə R A R

№ 001/252

Bakı şəhəri

“10” yanvar 2023-cü il

Azərbaycan Respublikası ərazisinin başqa ölkələrdən keçə biləcək yoluxucu heyvan xəstəliklərindən qorunması ilə bağlı tədbirlər haqqında

Ümumdünya Heyvan Sağlamlığı Təşkilatının (ÜHST) 2023-cü il 2-6 yanvar tarixli rəsmi məlumatlarına əsasən, Çex Respublikasının Vısoçina (Vysočina), Moraviya–Sileziya (Moravskoslezský) və Plzen (Plzeňský) diyarlarında, Şotlandiyanın Anqus (Angus) inzibati ərazi vahidində, Fransa Respublikasının Provans-Alp–Kot de Azür (Provence-Alpes-Côte d'Azur), Niger Respublikasının Tillaberi (Tillabéri) və Danimarka Krallığının Midtyulənd (Midtjylland) regionlarında yüksək patogen quş qripi (YPQQ) xəstəliyi qeydə alınmışdır.

Bununla əlaqədar, respublika ərazisinin qeyd olunan yoluxucu xəstəlikdən qorunması üçün Azərbaycan Respublikasının Qida Təhlükəsizliyi Agentliyi (bundan sonra – Agentlik) tərəfindən zəruri tədbirlərin görülməsi məqsədilə, Azərbaycan Respublikası Prezidentinin 2017-ci il 13 noyabr tarixli 1681 nömrəli Fərmanı ilə təsdiq edilmiş “Azərbaycan Respublikasının Qida Təhlükəsizliyi Agentliyi haqqında Əsasnamə”nin 3.0.33-3-cü yarım bəndinə uyğun olaraq

Qərara alıram:

1. ÜHST-nin Çex Respublikasının Vısoçina, Moraviya–Sileziya və Plzen diyarlarında, Şotlandiyanın Anqus inzibati ərazi vahidində, Fransa Respublikasının Provans-Alp–Kot de Azür, Niger Respublikasının Tillaberi və Danimarka Krallığının Midtyulənd regionlarında YPQQ xəstəliyinin qeydə alınması barədə məlumatları nəzərə alınsın.

2. Çex Respublikasının Vısoçina, Moraviya–Sileziya və Plzen diyarlarından, Şotlandiyanın Anqus inzibati ərazi vahidindən, Fransa Respublikasının Provans-Alp–Kot de Azür, Niger Respublikasının Tillaberi və Danimarka Krallığının Midtyulənd regionlarından ÜHST-nin “Quruda yaşayan heyvanların sağlamlıq Məcəlləsi”nə əsasən, zonalaşma prinsipi nəzərə alınmaqla, diri quş və inkubasiya yumurtalarının, quş ətinin, tərkibində quş emalı məhsulları olan quş ətindən və bütün növ quşçuluq məhsulundan alınan hazır ət məhsullarının (ÜHST-nin “Quruda yaşayan heyvanların sağlamlıq Məcəlləsi”nin 10.4.23-cü və 10.4.25-ci maddələrinə uyğun olaraq, quş qripi viruslarının məhv edilməsini təmin edən termik emala məruz qalan mallar istisna olmaqla), quş yemləri və quş üçün yem əlavələrinin (bitki mənşəli, kimyəvi və mikrobioloji sintez yolu ilə alınmış yemlər və yem əlavələri istisna olmaqla), quşların saxlanması, kəsilməsi və emalı üçün istifadə olunmuş avadanlıqların idxalına və ölkə ərazisindən tranzit daşınmasına müvəqqəti məhdudiyət tətbiq olunsun.

3. Epizootik risk amillərinin mövcudluğu nəzərə alınaraq, Çex Respublikasının Vısoçina, Moraviya–Sileziya və Plzen diyarlarının, Şotlandiyanın Anqus inzibati ərazininin, Fransa Respublikasının Provans-Alp–Kot de Azür, Niger Respublikasının Tillaberi və Danimarka Krallığının Midtyulənd regionlarının sağlam ərazilərindən ölkəmizə idxal edilən adıçəkilən məhsullar yüksək risk qrupuna aid edilsin və daxil olan yükün hər partiyası laboratoriya müayinəsinə cəlb olunsun.

4. Xəstəliyin aşkarlandığı tarixə kimi qeyd olunan ərazilərdən ixracatçı ölkənin səlahiyyətli qurumunun nəzarəti altında ölkəmizə daşınmaq üçün yüklənmiş müvafiq məhsulların idxalı laboratoriya müayinəsinə cəlb olunmaqla həyata keçirilsin.

5. Bu qərarın 2-ci bəndinin icrasının təmin edilməsi ilə bağlı tədbirlərin həyata keçirilməsi üçün, habelə Çex Respublikasının Vısoçina, Moraviya–Sileziya və Plzen diyarlarından, Şotlandiyanın Anqus inzibati ərazi vahidindən, Fransa Respublikasının Provans-Alp–Kot de Azür, Niger Respublikasının Tillaberi və Danimarka Krallığının Midtyulənd regionlarından gələn, eyni zamanda bu inzibati ərazi vahidlərindən tranzitlə keçib respublikamıza daxil olan nəqliyyat vasitələrinin gömrük-sərhəd buraxılış məntəqələrində dezinfeksiya edilməsi ilə bağlı Azərbaycan Respublikasının Dövlət Gömrük Komitəsinə müraciət ünvanlansın.

6. Agentlik Aparatının İnformasiya təminatı və innovativ həllər şöbəsi bu qərar barədə məlumatın Agentliyin internet sahifəsində yerləşdirilməsini təmin etsin.

7. Bu qərarın Agentliyin struktur bölmələrinə, Naxçıvan Muxtar Respublikasının Dövlət Baytarlıq Xidmətinə və aidiyyəti dövlət orqanlarına göndərilməsi təmin edilsin.

8. Agentlik Aparatının İdxal və ixraca nəzarət şöbəsi qeyd olunan məhsulların ölkəmizə idxalını həyata keçirən hüquqi və fiziki şəxslərin bu qərarla bağlı məlumatlandırılmasını təmin etsin.

**Heyvan sağlamlığı şöbəsinin müdiri,
Respublikanın baş dövlət baytarlıq müfəttişi**

Qalib Əbdüləliyev